

پوسٹ مارٹم کی شرعی حیثیت

مولانا ذاکر حسن نعمانی

جامعہ دارالعلوم حقانیہ اکوڑہ خٹک

زیر مطالعہ مضمون مولانا ذاکر حسن نعمانی صاحب کا تحقیقی مقالہ ہے۔ جو انہوں نے بنوں فقہی کانفرنس کے موقع پر خود ہی پیش کیا تھا۔ چونکہ یہ قیمتی مضمون اب تک المباحث الاسلامیہ یا دیگر کسی کتاب و رسالے کے صفحات کی زینت بننے کا موقع نہ پایا سکا تھا۔ اس لئے قارئین المباحث کے لئے حضرت کا یہ قیمتی مقالہ استفادہ عام کے طور پر پیش کیا جاتا ہے۔ نیز بنوں فقہی کانفرنس کے تمام گرامر قدر مضامین کو استفادہ عام کے لئے کتابی شکل میں جلد منظر عام پر آنے کی بھی خوشخبری دی جاتی ہے۔ (ادارہ.....)

پوسٹ مارٹم (POST MORTEM) لاطینی لفظ ہے POST کا معنی AFTER اور MORTEM کا معنی DEATH ہے یعنی (AFTER DEATH) موت کے بعد یا بعد الموت پوسٹ مارٹم کو انالپسی بھی کہتے ہیں۔ میڈیکل ڈکشنری میں پوسٹ مارٹم کا یہ مفہوم بیان کیا گیا ہے۔

The post mortem examination of body including the internal organs and structures after dissection so as to determine the cause of death or the nature of pathological changes.

(Porlands medical dictionary twenty sixth edition page No.142).

ترجمہ: مردہ جسم کو کھول کر اس کے اندرونی اعضاء کا معائنہ کرنا تاکہ موت کا سبب اور تشخیص امراض کا علم ہو سکے۔

پوسٹ مارٹم کی مزید تشریح:

اگر کہیں سے ہڈیوں کا ڈھانچہ، دانت یا صرف ہڈیاں ہوں تو پتہ چلانا کہ انسان کی ہیں یا کسی جانور کی۔ پوسٹ مارٹم میں سر، چھاتی اور پیٹ کو چاک کیا جاتا ہے کبھی خوردبینی معائنہ کے لئے اور کیمیائی تجربہ کے لئے انسان کے کچھ اجزاء لئے جاتے ہیں۔

پوسٹ مارٹم کی قسمیں:

(1)Medicolegal Autopsy:

(2)Pathological Autopsy:

میڈیکولیکل اناپسی کے بارے میں ڈاکٹری کے پارکیر کی انگریزی کتاب سے لیا گیا مفہوم درج ذیل ہے۔

قانون کے مطابق مردہ جسم کے بذریعہ رجسٹرڈ میڈیکل ڈاکٹر اندرونی اور بیرونی اعضاء کا معائنہ کر کے موت کا وقت اور

وجہ متعین کرنا۔

(Text book of medical Jurisprudence and toxicology doctor

C.K.PAREKH page No.89).

آگے لکھتے ہیں کہ اس سے چار چیزوں کا پتہ چلانا ہوتا ہے۔

(۱) مردہ کی شناخت۔

(۲) موت کی وجہ طبعی یا غیر طبعی ہے تو حادثاتی موت ہے یا خودکشی یا قتل ہے اگر قتل ہے تو قاتل کے قتل کے آثار میت میں

پائے جاتے ہیں یا نہیں۔

(۳) موت کے وقت کا تعین کہ کتنی دیر پہلے مرا ہے۔

(۴) نوزائیدہ بچہ کے سلسلہ میں معلوم کرنا کہ آیا وہ زندہ پیدا ہوا تھا یا مردہ اگر مردہ پیدا ہوا تھا تو اپنی میعاد پوری کر کے پیدا ہوا

تھا یا نہیں۔ اس قسم کے پوسٹ مارٹم میں قانون کی مدد ہوتی ہے۔

دوسری قسم:

دوسری قسم پیتھالوجیکل اناپسی ہے اس کے لئے ہسپتال میں پیتھالوجسٹ ہوتا ہے اس قسم کی اناپسی میں امراض کی تشخیص

ہوتی ہے اور طبی ترقی کے راستے بھی کھلتے ہیں۔

پوسٹ مارٹم کی دونوں قسموں کے فوائد اور وجوہات:

(۱) موت کا سبب معلوم کرنا۔

(۲) موت کے وقت کا تعین کہ کتنی دیر پہلے مرا ہے۔

(۳) کس بیماری سے مرا ہے تاکہ حتی الامکان تدارک کیا جاسکے۔ مثلاً کہیں طاعون (PLEAGUE) کی وبا ہے۔

پوسٹ مارٹم کے ساتھ اس وبائی مرض کے اثرات بدن کے اندرونی اور بیرونی اعضاء میں معلوم کرنا تاکہ علاج دریافت ہو سکے۔

(۴) شرح اموات معلوم کرنا۔

(۵) قانون کی مدد کرنا۔

(۶) بات کو تصدیق تک پہنچانا تاکہ عدل و انصاف سے فیصلہ ہو سکے۔

(۷) کبھی موت کی وجہ معلوم نہیں ہو سکتی لیکن قدرے اطمینان ہو جاتا ہے کہ موت طبعی ہے۔ اس طرح بے گناہ آدمی کے

پکڑے جانے کا احتمال نہیں رہتا۔

(۸) زندہ بیمار انسانوں کی خیر خواہی کے مواقع کا فراہم کرنا۔

پوسٹ مارٹم کے نقصانات:

(۱) میت کی توہین ہے۔

(۲) کفن و دفن اور جنازہ کی نماز میں تاخیر ہوتی ہے۔ اس لئے کہ پوسٹ مارٹم کے اپنے اوقات ہیں۔ رات کے وقت پوسٹ

مارٹم نہیں ہوتا۔ ساری رات مردہ اسی طرح پڑا رہتا ہے۔ حالانکہ شرعی حکم ہے کہ مردہ کو جلدی دفن کرو۔

(۳) ڈاکٹر اگر دیدار اور خدا ترس نہ ہو تو رشوت یا سفارش کی وجہ سے غلط رپورٹ لکھے گا۔

(۴) مردہ کا جسم ناف سے گھٹنوں تک عورت ہے۔ اس کی طرف دیکھنا گناہ ہے۔ ڈاکٹر اس گناہ کا ارتکاب کرتا ہے۔

(۵) کبھی میت عورت ہوگی مرد ڈاکٹر جب پوسٹ مارٹم کرے گا تو اس نعش کی طرف دیکھنا اور اس کو چھونا ہوگا۔ حالانکہ اس کا

گناہ ہونا ظاہر ہے۔

(۶) مردہ جسم سے بعض اعضاء نکالے جاتے ہیں جو ناجائز ہے اس لئے کہ مردہ کا ہر عضو قابل دفن ہے۔ حدیث میں ہے۔

عن جابر رضی اللہ تعالیٰ عنہ قال خرجنا مع رسول اللہ ﷺ فی جنازۃ، فجلس النبی ﷺ علی شفیر القبر وجلسنا معه فاخرج الحفاد عظاماً ساقاً او عضداً فذهب لیکسر فقال النبی ﷺ لا تکسرها فان کسرتک ایاہ میتاً ککسرتک ایاہ حیاً لکن دسه فی جانب القبر۔

ترجمہ: حضرت جابر رضی اللہ تعالیٰ عنہ فرماتے ہیں کہ ہم حضور ﷺ کے ساتھ ایک جنازہ میں شریک ہوئے حضور ﷺ کے کنارے بیٹھ گئے ہم بھی ان کے ساتھ بیٹھ گئے، قبر کھودنے والے نے پنڈلی یا بازو کی ہڈی نکالی اور توڑنے لگا تو حضور ﷺ نے فرمایا اس کو نہ توڑو کیونکہ زندہ اور مردہ کی ہڈی توڑنا برابر ہے بلکہ اس کو قبر کی ایک جانب دفن کر دو۔
(۷) کبھی ڈاکٹر نادانستگی میں غلط نتیجہ بھی اخذ کر سکتا ہے۔

(۸) پوسٹ مارٹم کی ایک فلم رپورٹ میں دیکھا کہ نعش بالکل تنگی تھی حالانکہ جتنا ہو سکے نعش کو ڈھانکنا چاہیے۔ جس طرح مردہ کو نہلاتے وقت اس کی ستر پوشی کا اہتمام کیا جاتا ہے۔
(۹) بعض اوقات میتوں کی قیمتی اشیاء اور رقم مردہ خانے کے عملہ کی نذر ہو جاتی ہے۔

مجوزین کے دلائل:

جن کا خیال ہے کہ پوسٹ مارٹم جائز ہے ان کے پاس قرآن و حدیث سے صریح دلیل نہیں ہے اور نہ ملتی ہے بلکہ قرآن و حدیث سے آئمہ مجتہدین نے جو قواعد فقہیہ مستنبط کئے ہیں ان کو بطور نظیر پیش کرتے ہیں۔ مثلاً حالت اضطرار میں حرام کار تکاب جائز ہے۔ یاد و ضرور میں سے ہلکے ضرر کو اختیار کرنا یا شریعت میں مفاد عامہ کا لحاظ ہے۔ بلکہ دین اسلام تو سب کی دینی اور دنیوی خیر خواہی کا نام ہے۔ پوسٹ مارٹم کے جواز پر عرب علماء کا مقالہ حکم تشریح جتہ المسلم کے نام سے اباحت پیتہ کبار العلماء جلد دوم میں شائع ہوا ہے۔ اس مقالہ میں فقہاء کرام کی عبارات ذکر کی ہیں۔ مثلاً کفار اگر مسلمان قیدیوں کو بطور ڈھال استعمال کریں تو مسلمان حملہ آور ان مسلمان قیدیوں کی پروا نہ کریں بلکہ ان کفار پر حملہ کریں۔ اس لیے کہ اس پر بہت نفع مرتب ہو رہا ہے۔ فرماتے ہیں۔

وقال محمد الشریب الشافعی فان کان فیہم مسلم اسیر او تاجر و نحوه جاز

ذالک ای الرمی۔

ترجمہ: اگر ان کفار میں کوئی مسلم قیدی یا تاجر پھنس جائے تو ان کی پروا نہ کرتے ہوئے تیر برساؤ تاکہ جہاد معطل نہ ہو۔

(ابحاث ہیہ کبار العلماء جلد ۲، صفحہ ۲۴)۔

ایک قاعدہ یہ بھی ذکر کیا ہے کہ حاملہ مردہ عورت کا پیٹ ٹشن کر کے بچہ نکالا جائے نوادی کے حوالہ سے لکھتے ہیں (صفحہ ۲۹)۔

وان ماتت امرأة وفي جوفها جنین حیوی شق جوفها لانه استبقاء حی باتلاف جزء من المیت.

ترجمہ: اگر ایک حاملہ عورت مر جائے اور اس کے پیٹ میں بچہ زندہ ہو تو پیٹ چاق کر کے بچہ نکالا جائے کیونکہ اس طرح مردہ کے ایک جز کو ضائع کر کے ایک جنس کو زندگی ملتی ہے۔ (صفحہ ۳۹)۔

یا کوئی کسی کا مال نکل کر مر جائے تو اس کا پیٹ چاق کر کے مال نکالا جائے گا اگرچہ بجز الرائق میں ایک قول اس کے خلاف بھی ملتا ہے۔ ابن نجیم فرماتے ہیں۔

وعن محمد رجل ابتلع درة اور دنانیر لآخر فمات المبتلع ولم یترک مالا فعليه القيمة ولا یشق بطنه لانه لا یجوز ابطال حرمة المیت لاجل الاموال.

ترجمہ: محمد سے روایت ہے کہ کوئی آدمی کسی کا موتی یا دینار نکل کر مر جائے اور مال نہ چھوڑا ہو تو اس کی قیمت ادا کرنی ہوگی۔ اور اس کا پیٹ چاق نہ کیا جائے کیونکہ میت کی عزت کو مال کی خاطر پامال کرنا جائز نہیں۔ (البحر الرائق جلد ۸، صفحہ ۲۰۵)۔

اگرچہ چاق کرنا بھی جائز ہے جیسا کہ اس سے آگے عبارت میں جواز کا قول ہے لیکن وہ اس لئے کہ اس مال کے ساتھ غیر کا حق لگ گیا ہے۔ جب کہ پوسٹ مارٹم والی میت پر زندوں میں سے کسی کا حق نہیں ہے۔ بلکہ میت اگر مسلمان کی ہے تو مسلمانوں پر کفن و دفن اور نماز جنازہ کا حق ہے۔ اس مقالہ کے آخر میں لکھا ہے کہ پوسٹ مارٹم کی تین قسمیں ہیں۔

۱) التشریح لغرض التحقق عن دعوی جنایہ .

یعنی جرم کے دعوی کے تحقیق کے لئے۔ (ابحاث ہیہ کبار العلماء جلد ۲ صفحہ ۶۸)۔

۲) التشریح لغرض التحقق عن امراض وبائیہ لتتخذ علی ضوئہ الاحتیاطات الکفیلہ بالوقایہ منها وبائی امراض سے بچنے کے لئے پوسٹ مارٹم کرنا۔

۳) التشریح للغرض العلمی تعلموا تعلیمًا یعنی میڈیکل کالج میں طلبہ و طالبات کو پریکٹیکل تعلیم دینے کے لئے

پوسٹ مارٹم کرنا۔

ان تینوں قسم کے پوسٹ مارٹم کو جائز کہا ہے کیونکہ ان میں بہت فوائد اور مصلحتیں ہیں۔ آخر میں لکھتے ہیں۔

و نظر الی ان التشریح فیہ امتہان لکرامہ یعنی اس بات کی رعایت رکھتے ہوئے کہ پوسٹ مارٹم میں مردہ کی توہین ہے۔ (حالانکہ اس مقالہ میں دو جگہ علماء کرام کی عبارتیں ذکر کی ہیں۔ کہ پوسٹ مارٹم میں اگر توہین کی نیت نہ ہو تو توہین نہیں) لیکن مقالہ کے آخر میں اقرار ہے کہ توہین بہر حال ہے۔ لکھتے ہیں۔

و حیث ان الضرورة الی ذالک منتفیہ بتیسر الحصول علی جثت اموات غیر معصومہ فان المجلس یری الا کتفاء بتشریح مثل هذه الجثت وعدم التعرض لجثت اموات معصومین۔

ترجمہ: مردہ جسم کھولنے کی ضرورت غیر معصوم لاش سے پوری ہو سکتی ہے تو مجلس کا یہ فیصلہ ہے کہ معصوم نعش کو نہ چھیڑو اور غیر معصوم لاش سے اپنی ضرورت پوری کرو۔

معصوم اور غیر معصوم کا فرق قابل تحقیق اور قابل غور ہے ان مجوزین نے ہر لاش کے پوسٹ مارٹم کی اجازت نہیں دی۔
الدکتور وہبہ الذخیلی نے جواز کا قول کیا ہے لکھتے ہیں۔

يجوز التشريح عند الضرورة بقصد التعليم لا غرض طبية او لمعرفة سبب الوفاة والبات الجنایته علی المتهم بالقتل ونحو ذالک لا غرض جنائیہ اذا توقف علیہا الوصول الی الحق فی امر الجنایہ للادلہ الدالہ علی وجوب العدل فی الاحکام حتی لا یظلم یری ولا یفلت عن العقاب مجرم الیم۔ (الفقه الاسلامی دادلته الدکتور وہبہ الذخیلی جلد ۳، صفحہ ۵۲۱)۔

ترجمہ: طبی غرض، موت کا سبب قاتل کا جرم ثابت کرنے کے لئے جب کہ حق تک پہنچانا اس پر موقوف ہو تو پوسٹ مارٹم ضروری ہے کیونکہ اسلام میں عدل کا حکم ہے تاکہ بے گناہ پکڑا نہ جائے اور گناہگار سزا نہ جائے۔

عدم جواز کے دلائل:

پاکستان کے اکثر علماء کے نزدیک پوسٹ مارٹم ناجائز ہے۔

دلائل:.....

پوسٹ مارٹم سے مردہ نعش کی توہین ہوتی ہے حالانکہ میت قابل تکریم ہے جس طرح زندہ واجب التکریم ہے۔

”عن ام سلمة عن النبي قال كسر عظم الميت ككسر عظم الحي في الاثم قال الطيبي الاشارة الى

انہ لا یہان المیت کما لا یہان الحی وقال ابن عبدالبر یستفادمنہ ان المیت یتالم ما یتالم بہ الحیی ومن لا زمہ ان یستلذ بما یستلذ بہ الحیی“ (ابن ماجہ مع حاشیہ صفحہ ۱۱۶ قدیمی کتب خانہ کراچی)۔

ترجمہ:- ام سلمہ فرماتی ہیں کہ حضورؐ نے فرمایا کہ مردہ اور زندہ کی ہڈی توڑنا گناہ میں برابر ہیں۔ طبی کہتے ہیں اس میں اشارہ ہے کہ مردہ کی توہین نہ کرو۔ جیسے زندہ کی توہین منع ہے ابن عبدالبر کہتے ہیں کہ اس سے معلوم ہوا کہ زندہ کو جس چیز سے تکلیف ہوتی ہے اس سے مردہ کو بھی تکلیف ملتی ہے۔ لذت کو بھی اس پر قیاس کرو۔

(۲) عن عائشۃ رسول قال کسر عظم المیت ککسرہ حیاً۔ (ابوداؤد جلد ۱ صفحہ ۲۵۸ میر محمد کتب خانہ کراچی)۔

حاشیہ میں ابن مسعود سے مروی ہے کہ: اذی المؤمن فی موتہ کا ذاہ فی حیاتیہ یعنی موت و حیات میں تکلیف برابر ہے۔

(۳) عن عائشۃ زوج النبیؐ کانت تقول کسر عظم المسلم میتا ککسرہ وھو حی .

یعنی مردہ مسلم کی ہڈی توڑنا ایسا ہے جیسا کہ زندہ کی ہڈی توڑنا۔ (موطا امام مالک مع حاشیہ صفحہ ۲۲۰ میر محمد کتب خانہ کراچی)۔

قال الباجی یریدان لہ من الحرمہ فی حالہ موتہ مثل مالہ منھا حال حیاتیہ .

باجی کہتا ہے کہ انسان کی حرمت زندگی اور موت میں ایک جیسی ہے ہڈی توڑنا مردہ اور زندہ کی برابر ہے۔

السیر الکبیر میں ہے۔ ولادمی محترم بعد موتہ علی ماکان علیہ فی حیاتیہ۔ (الشرح السیر الکبیر جلد ۱ صفحہ ۱۲۸)۔ قال ابن الملک الی ان المیت یتالم۔ (مرقاۃ جلد ۲، صفحہ ۷۹)۔

مردہ کو بھی تکلیف ہوتی ہے۔

بعض حضرات کا خیال ہے کہ پوسٹ مارٹم میں ڈاکٹر کی نیت توہین کی نہیں ہوتی لیکن یہ خیال ٹھیک نہیں کیونکہ مردے بے چارے کا کیا تصور ہے وہ تو بدست زندہ ہے کسی فقیہ اور مجتہد نے اس میں توہین کی نیت کرنے یا نہ کرنے کا ذکر نہیں کیا۔ جب ایک کام توہین ہے تو اس میں تکرم کی نیت کیسے ہوگی۔ کیونکہ توہین امر ممنوع ہے، ہاں کسی مباح کام میں اچھی اور بری نیت ہو سکتی ہے زندہ آدمی کے آپریشن کے لئے چیر پھاڑ پر قیاس صحیح نہیں۔ کیونکہ یہ مریض کی اجازت کے ساتھ اس کا علاج ہے لیکن مردہ تو مکمل طور پر زندوں کے ہاتھ میں گروی ہوتا ہے۔ لہذا ہر حالت میں پوسٹ مارٹم مردہ کی توہین ہے اور اس کا اقرار عرب علماء نے بھی مقالہ کے آخر میں کیا ہے جہاں تک (Medicological Autopsy) کا تعلق ہے تو اس کے مقابلہ میں اسلام نے ہماری بہترین راہنمائی کی ہے مدی کے ذمہ گواہ ہیں۔ اگر گواہ نہ ہوں تو مدعا علیہ قسم کھائے گا یا انکار کرے گا۔ قسم کھانے کی صورت میں بری ہوگا۔ اور انکار کی صورت

میں مجرم ٹھہرے گا۔ اگر کسی جگہ کوئی مقتول پایا جائے تو اس کے لئے قسامت ہے۔ یعنی قاتل معلوم نہ ہونے کی صورت میں پچاس مردوں سے اس علاقہ میں قسم لی جائے گی اس کے بعد ان پر دیت آئے گی۔

پوسٹ مارٹم کی ممکنہ جواز کی صورتیں:

میڈیکالوجیکل اناپسی میں تو پوسٹ مارٹم کی ضرورت نہ ہونے کے برابر ہے کیونکہ اسلام نے اس بارے میں واضح خطوط متعین کر دیئے ہیں۔

جواز کی صورتیں:

(۱)..... اگر کسی میت کے بارے میں پوسٹ مارٹم کے بغیر صحیح عدل و انصاف تک پہنچنے کا کوئی راستہ نہ ہو مثلاً جنرل آصف نواز کو دفنانے کے کافی عرصہ بعد دعویٰ کیا گیا کہ ان کو زہر دیا گیا ہے۔ اس لئے ان کے بالوں اور ناخنوں کا پوسٹ مارٹم کیا گیا۔

(۲)..... کسی جگہ کوئی مردہ پایا گیا اور اس پر قتل کے آثار نہ ہوں تو پوسٹ مارٹم کے ذریعے پہلے تصدیق کی جائے کہ موت غیر طبعی ہے اس کے بعد قاتل کی تلاش کر کے قانونی چارہ جوئی کی جائے گی۔ جیسا کہ قسامت میں ہوتا ہے۔

(۳)..... قتل کے فوراً بعد پوسٹ مارٹم سے گواہوں کا سچ جھوٹ ظاہر ہو سکتا ہے خصم کی جرح کا حق بھی ہے۔ اس لئے اگر پوسٹ مارٹم کو جرح کے قائم مقام کر دیا جائے تو شاید مفید جرح ہوگی۔

اس طرح پیشہ ور گواہوں سے نجات بھی ملے گی لیکن اس میں ڈاکٹر کی دیانت بھی شرط ہے۔

پوسٹ مارٹم کی شرائط:

(۱)..... ستر پوشی کا اہتمام۔

(۲)..... پوسٹ مارٹم میں تاخیر نہ ہو۔

(۳)..... میت کے گھر کے قریب ہی اگر اس کا انتظام ہو تو بہتر ہوگا۔

(۴)..... عورت کا پوسٹ مارٹم لیڈی ڈاکٹر کرے۔

(۵)..... کوشش یہ ہو کہ مردہ کے جسم کے کھولنے کی ضرورت پیش نہ آئے۔ بلکہ تیرہ دینی معائنہ پر اکتفاء کیا جائے۔

(۶)..... ہو سکتا ہے آئندہ کے لئے ایسے ایکس رے ایجاد ہو جائیں کہ مردہ کے جسم کو کھولنے کی ضرورت نہ پڑے۔ الٹراساؤنڈ (M.R.T I.C.T.S CAN) سے جسم کا اندرونی معائنہ ہو سکتا ہے۔

(۷)..... میت کے معدہ سے زہر معلوم کرنے کے لئے خوراک کسی پائپ کے ذریعے نکالی جائے۔

(۸)..... ایسے ڈاکٹروں کو اخلاقی تعلیم کا حاصل کرنا اور اس پر عمل بہت ضروری ہے۔

(۹)..... اگر کوئی ڈاکٹر اس میں بددیانت ثابت ہو جائے تو تعزیراً سزا دی جائے۔

(۱۰)..... میت کے جسم سے کوئی بھی عضو نہ نکالا جائے۔ اگر معائنہ کے لئے نکالنا ناگزیر ہو تو پھر اس جگہ جوڑ دیا جائے۔

(۱۱)..... پوسٹ مارٹم کے بعد جسم کو سی دیا جائے۔

اس کے علاوہ پیتھالوجیکل اٹاپسی (Pathological Autopsy) جس میں طبی ترقی اور امراض کی تشخیص ہوتی ہے۔ اس میں کافی سوچ بچار کی ضرورت ہے کیونکہ اس قسم کے پوسٹ مارٹم کو طبی ترقی میں بڑا دخل ہے۔ جو انسانی زندگی کی اہم ضرورت ہے پوری انسانیت کی بقاء کا مسئلہ ہے۔ اس قسم کے پوسٹ مارٹم کی ضرورت وہابی امراض کے وقت زیادہ ہوتی ہے۔ لیکن اس پوسٹ مارٹم کے لئے کس قسم کی لاش ہوگی؟ کیونکہ بے حرمتی اس میں لازم ہے نعشوں کے اندام غیر غریب اور لاوارث کا فرق نہیں کیونکہ سب کو حرمت اللہ نے دی ہے۔ سب کی حرمت برابر ہے میت کا کوئی وارث طبعی طور پر اپنے مورث کی نعش کو تجربہ گاہ بننے نہیں دیتا۔ دوسری طرف شریعت کی طبعیت پر بھی بوجھ ہے۔

قانونی چارہ جوئی کے لئے کوشش یہ کی جائے کہ میت پوسٹ مارٹم سے بچ جائے۔ ویسے بھی ہر لاش کی پوسٹ مارٹم ضروری نہیں۔ گورنمنٹ کو چاہیے کہ اس کے مقابلہ میں شرعی طریقوں کی پابندی کرے۔ ہرنش کے پوسٹ مارٹم پر اتنا زور دینے کی بجائے شریعت پر چلنا آسان ہے۔ آخر اس میں کیا قیامت ہے لوگوں کو سچی گواہی کی ترغیب دی جائے گواہوں کو تحفظ دیا جائے پیشہ ور گواہوں کو سزا دی جائے مجرم کو عبرت تاک سزا دی جائے اس طرح پوسٹ مارٹم کی ضرورت نہ رہے گی۔ جواز کی جو ممکنہ صورتیں ذکر کی گئیں اس کے ساتھ پوسٹ مارٹم کی ضرورت بہت کم ہو جائے گی۔

جواز کے لئے علماء کا اجماع ضروری ہے اس کے بعد مذکورہ شرائط کے مطابق پوسٹ مارٹم ہوگا۔ ایسے نازک اور اہم مسائل میں ایک آدھ مفتی کا فتویٰ اور روائے صحیح نہیں اس طرح ڈاکٹر حضرات اور حکومت کا فتویٰ بھی اس کے جواز میں قابل قبول نہیں۔ کیونکہ دونوں فتویٰ اور اجتہاد کے اہل نہیں ہیں۔ (واللہ اعلم) . ☆☆☆☆☆☆.....